



Sena oħra ta' Hidma



Norbert Vella
Segretarju Ġenerali

Għaddiet sena oħra u reġa' wasal dak iż-żmien fejn minn fuq dan il-ktejjeb li l-Għaqda Mużikali Imperial toħroġ ta' kull sena fi żmien il-Vitorja, nikteb dawn il-kelmtejn fejn fihom inħobb nispejga l-ħidma kollha li l-każin ikun għadda minnha matul din is-sena.

Propju nhar is-Sibt 29 ta' Marzu, il-membri tal-każin reġghu afdawli din il-kariga ferm importanti fis-Socjetà fejn waqt il-Laqqgħa Ġenerali gie elett il-Kumitat Direttiv għas-snin 2014 u 2015. Din ser tkun it-tielet sena tiegħi f'din il-kariga, fejn min hawn inwiegħed li ser nibqa' nagħti l-mija fil-mija tiegħi. Barra mill-membri tal-Kumitat li kien hemm qabel, kellna żewġ membri ġodda li kollha ġew approvati f'din is-seduta. F'din is-seduta wkoll għamilna tibdiliet kbar fl-istatut tal-każin, fejn oġġornajnieh għaż-żminijiet tal-lum. Wara li għaddiet din is-seduta kien imiss li naħtru l-kummissjonijiet li jkunu ta' għajjuna kbira fix-xogħol li jkun irid iwettaq il-Kumitat Direttiv. Min hawnhekk nawgura ħidma sfiqa lil membri kollha tal-Kumitat Direttiv kif ukoll tal-kummissjonijiet f'isem il-każin u ngħidilhom li għal kull għajjuna meħtieġa lili ser issibuni hemm.

Biex inkompli nispejga minn xhiex għadda l-każin din is-sena, eżatt wara li għaddiet il-Festa tal-Vitorja, il-banda u l-kor tagħna bdew iħejju l-programm tal-Festa tal-Knisja t'isfel. Programm li ndaqq nhar il-Hadd 29 ta' Settembru 2013. Apparti l-marċi u l-programmi li jkollna ta' kull sena li issa daħlu fil-kalendarju kulturali tal-Għaqda tagħna, din is-sena ħadna sehem ukoll fis-serata mtellgħa mill-Kunsill Lokali tal-Mellieħa bl-isem ta' 'The Mellieħa International Music Festival'. F'dan il-

festival il-banda u l-kor tagħna ħejjew programm imżewwaq minn kollox fejn paxxew il-folla kbira li kienet preżenti, kemm Maltin kif ukoll barranin. Il-Banda u l-Kor kellhom l-opportunità wkoll li jdoqqu u jkantaw mal-Banda Ingliża 'Eynsford Music Band'. Barra minnhekk din is-sena wkoll il-Banda u l-Kor irrekordjaw CD b'differenza. F'din is-CD giet irrekordjata mużika minn kompożituri Maltin, bħall-'Bajja tal-Mellieħa', 'Taħt Tlett Saltnet' u ħafna iktar mużika Maltija. Għal min huwa interessat li jixtri din is-CD, jista' jagħmel dan mill-bar tal-każin. Minn hawn nixtieq niringrazzja lill-bandisti u l-membri tal-kor, flimkien mas-Surmast u Direttriċi tal-Kor għal ħidma bla waqfien li jagħmlu matul is-sena biex inkunu nistgħu ntellgħu dawn il-programmi kollha li jkollna.

Il-ħidma fil-każin ma tinvolvix biss il-Banda u l-Kor tal-Għaqda, iżda tinvolvi wkoll attivitajiet li matul is-sena jzommu l-każin mimli ħajja. Din is-sena l-Kummissjoni Żgħażaġh organizzaw diversi attivitajiet fosthom wirja tal-presepji, wirja oħra ta' arti u artiġġjanat kif ukoll diversi ikliet. Nixtieq niringrazzja liż-żgħażaġh kollha tax-xogħol u l-ħin li ddedikaw biex setgħu jittellgħu dawn il-wirjiet kif ukoll dawk l-esibituri li ħadu sehem f'dawn il-wirjiet għaliex bis-sehem tagħhom dawn il-wirjiet kienu ta' suċċess. Bħal kull sena oħra l-Kummissjoni Nisa ukoll kienet ta' spalla fl-organizzazzjoni. Ta' kull l-ewwel Erbgħa tax-xahar huma jorganizzaw it-tombla fis-sala tal-każin, jorganizzaw ukoll il-ħarġa tant popolari tax-xalata fuq il-Hop On Hop Off, barra li meta jkun hemm bżonn jieħdu ħsieb it-tindif tal-każin speċjalment meta tkun gejjja xi attività. Nixtieq permezz ta' dawn l-erba' kelmiet niringrazzja mill-qalb lil dawn il-membri tal-kummissjonijiet kif ukoll lil dawk in-nies li

volontarjament jiġu jagħtu l-għajnuna tagħhom biex dawn l-attivitajiet ikunu jistgħu jiġu organizzati.

Is-sena 2014 bdiet fuq nota tassew tajba. Propju fil-21 ta' Jannar ġewwa l-każin saret okkażjoni tassew storika kemm għal każin kif ukoll għall-Mellieħa ingenerali fejn propju fis-Sala Ewlenija tal-każin ġiet imlaqqgħa il-laqqgħa tal-kabinett tal-ministri tal-Gvern. Għal din il-laqqgħa kien hemm preżenti il-Prim Ministru Dr. Joseph Muscat flimkien mal-Ministri u Segretarji Parlamentari. Għal din il-laqqgħa ġew mistiedna wkoll is-Sindki tal-Kunsilli Lokali li jinsabu fit-Tramuntana ta' Malta. Nistgħu ngħidu li s-sala kienet ġiet armata b'diversi bnadar li ħolqu ambjent differenti milli s-soltu jkollna f'din l-istess sala.

Għal ħmistax-il sena konsekuttiva, din is-sena sejrjn nerġgħu nittrasmettu l-festa ta' Marija Bambina dirett fuq is-sit elettroniku tagħna www.imperialbandclub.com. It-trasmissjonijiet jibdedu minn nhar il-Ġimgħa 22 t'Awwissu, propju meta jibdedu l-attivitajiet tal-festa u jibqgħu sejrjn bla waqfien sat-8 ta' Settembru. Tajjeb li wieħed isemmi li apparti x-xandiriet diretti, fi żmien il-festa wieħed għandu jsib ukoll ritratti tal-attivitajiet li jkunu qiegħdin isiru, intervisti li nkunu hejjejna għal dan iż-żmien, u għal min ma jkunx jista' jsejwi x-xandiriet diretti, wieħed ikun jista' jsib ukoll *videos* ta' attivitajiet li jkunu saru fil-granet ta' qabel. Biex inkomplu fejn ħallejna s-sena li għaddiet, din is-sena ser inkomplu intellgħu l-istorja tal-każin miktuba mis-Sur Jimmy Muscat. Għal din is-sena ħsibna li intellgħu l-istorja mis-sena 1956 sas-sena 1980, is-sena li għalaqna 50 sena. Nieħu l-opportunità biex niringrazzja minn qalbi lis-Sur Jimmy Muscat tax-xogħol siewi li huwa għamel biex kiteb il-punti ewlenin tal-istorja u lis-Sur Ivan

Vella tal-*website*. Nieħdu pjaċir jekk tibagħtulna l-kummenti u s-suggerimenti tagħkom fuq info@imperialbandclub.com.

Bħala Kumitat Direttiv, din is-sena applikajna għal fondi mill-'Aġenzija Żgħażaġħ' propju biex nibdedu ngħallmu t-teorija tal-mużika ġewwa l-każin. Propju għal dan, l-Aġenzija Żgħażaġħ aċċettat il-proposta tagħna bl-isem ta' 'Tagħlim tat-Teorija Mużikali fil-Każin', għalhekk permezz tat-teknoloġija moderna minn Ottubru li ġej ser jibda jsir tagħlim tat-teorija li jkun jista' jwassal għall-eżamijiet. Dan ser ikun miżgħud mat-tagħlim tal-Istrumenti tal-Injam, Strumenti tar-Ram u Strumenti tal-Perkussjoni, li digà qed jingħata lill-istudenti tagħna, fejn dan kollu jsir bla ħlas. Nappella lil dawk interessati għat-tagħlim tal-mużika biex javviċinawna sa mhux aktar tard mill-21 ta' Settembru 2014. Minn hawn nixtieq niringrazzja lill-għalliema kollha tal-mużika għad-dedikazzjoni li għandhom f'dan it-tagħlim. Din is-sena wkoll il-każin gie rikonoxxut ufficjalment bħala għaqda volontarja. Dan ir-rikonoxximent fih kemm obbligi godda kif ukoll vantaġġi. Propju wieħed mill-vantaġġi kien li stajna napplikaw għal fondi mingħand l-Aġenzija Żgħażaġħ.

Nagħlaq dawn il-kelmejn billi nagħti l-kondoljanzi tiegħi u ta' shabi tal-kumitat lill-familjari ta' dawk kollha li ħallewna matul din is-sena. Agħtihom Mulej il-mistrieħ ta' dejjem

Nagħlaq billi nawgura festa mill-isbaħ, f'armonija ta' ħbiberija, lill-Melliħin kollha, lil ħutna l-emigranti li qegħdin fostna, kif ukoll lil dawk kollha li qegħdin isegwu kollox minn fuq l-internet. Fl-aħħar, iżda mhux l-inqas, lill-morda kollha li sfortunatament ma jistgħux ikunu magħna.

Viva l-Banda Imperial. Viva Marija Bambina

MAYPOLE

since 1900

Nothing says homemade like Maypole

Main Street, MELLIEĦA

tel: 22 581 5471 | mob: 79 595 195 | www.maypole.com.mt